



Sfidi ta' Żminijietna fit-Talb

Ġunju 2014

Merħba! Il-Papa jistieden lil kulhadd, ikun xi jkun it-twemmin tiegħu, sabiex ningħaqdu flimkien u nitolbu:

Ħalli kull min hu qiegħed, jingħata l-għajjnuna u x-xogħol li għandu bżonn biex jgħix bid-dinjità.



Ningabar:

Insib post għall-kwiet u pożizzjoni komda. Nikkwieta 'l moħħi mill-ħafna ħsibijiet. Niftakar li jien parti minn dinja kbira b'ħafna nies... il-koll jixtiequ dinjità u mħabba. Nistaqsi b'qalbi kollha 'l-Mulej biex it-talba tiegħi teħodni fi nħawi ta' biża' u tbatija, l-aktar fejn il-bnedmin iħossuhom bla għieħ għax m'għandhomx xogħol.



Xi ħsibijiet ta' nies bla xogħol:

"Inħossha daqqa ta' stallett meta ta' mad-wari jistaquni: Sibt impjeg? Xi kultant ngħaddi minn mumentu vera diffiċli li jiġu fuqi ħabta u sabta... bħal dakinhar li kont il-Belt fiż-żmien tal-Milied u nara lil kulhadd ferħan bix-xirja tar-rigali. Ħassejtni rrid naħrab 'il-bogħod minn kulhadd. Jaqbduni dwejjaq kbar u nħoss vojta kbir f'qalbi. Tassew umiljazzjoni kbira li ma naħdimx."



"Ħajti bla skop meta nqum filgħodu bla ma għandi fejn immur għax tlift ix-xogħol. Ili naħdem minu kelli ħmistax-il sena imma issa l-ebda kumpanija mhu se timpjega xi ħadd bħali ta' 50 sena meta hawn tant żgħażaġ b'enerġija kbira jikkompetu miegħi għax-xogħol. Marti kellha żżid is-siġħat tax-xogħol tagħha biex tpatti għan-nuqqas tiegħi. Kull filgħodu nħossni qomt għalxejn. Kultant nibqa' bil-piġama l-ġurnata kollha bla ma noħroġ mid-dar. Dan mhux eżempju tajjeb għat-tfal."



Naħseb ftit:

Kif qed tħossok waqt li qed taqra dawn il-ħsibijiet?

Qatt ħassejtek ma tiswa għalxejn, tixtieq biss tarmi kolloxx u titlaq 'l hemm?

Kif tista' tagħmel il-qalb lil xi ħadd li ma jistax isib xogħol?

**Nitlob:**

Mulej, għallimna nieħdu x-xogħol bħala barka ta' dinjità u sodisfazzjon. Għinna nagħtu l-wens lil min hu qiegħed biex ikollu s-saħħa jfittex ix-xogħol b'tama qawwija u jikseb id-dinjità li jistħoqqlu.

Nieqaf ftit u mbagħad ngħid talba dwar dak li qiegħed inħoss. Jekk qegħdin grupp, nistgħu naqsmu t-talb flimkien.

**Kliem ta' dawl:**

“Ix-xogħol ifisser dinjità, ix-xogħol ifisser il-ħobżna ta' kuljum, ix-xogħol ifisser imħabba.”
(Papa Franġisku, Sardegna, 22 ta' Settembru 2013)

**X'nista' nagħmel:**

- Sib il-ħin biex tapprezza l-impjieg li għandek. Ix-xogħol mhux il-paga biss: jagħtik dinjità, sens, ħbiberija, etc.
- Aghżel lil xi ħadd li taf li qed ifittex xogħol u aħseb kif tista' tgħinu.